

# ሰንበት ዘጸራቅሊጦስ

9 ሰኔ 2011 ዓ.ም. (6/16/2019)



ጸራቅሊጦስህ እፌኑ ለክሙ ዘኢይክል ዓለም ነሢኦቶ መንፈስ ጽድቅ ጸራቅሊጦስ

መዝሙር፡ ይትፈሳሕ ሰማይ ወትትሓሰይ ምድር...

ንባባት፡ ሮሜ 8:8-17፥ ፥ 1ዮሐ. 2:20-ፍ፥ ግ.ሐ. 2:1-11፥ ዮሐ. 14:15-26።

### ስብከት፡

1. ወመንፈስከ ቅዱስ ኢታውጽእ እም ላዕሌየ እስየኒ ፍሥሐ ወአድኅኖተከ ወመንፈስ ዓዚዝ አጽንዓኒ” “ቅዱስ መንፈስካውን አይተግድፈኒ፥ ሓጎስ መድኅንካ ምለሰለይ፥ ፈትየ ክእዘዘካ ደግፈኒ” መዝ. 51:11~12.
2. “ዛቲ ዕለት እንተ ገብረ እግዚአብሔር፥ ንትፈሳህ ወንትሓሰይ ባቲ፥ አእግዚአ አድኅንሶ” “እታ እግዚአብሔር ዝገበራ መዓልቲ እዚአ እያ፥ ብእኣ ንተሓጎስን ባህ ይበለናን፥ አእግዚአ አዓውተና” መዝ. 118:24

ብዓለ ጸራቅሊጦስ ዝዓበየ ጥርዚ ብዓለ ትንሣኤ እዩ። ጸራቅሊጦስ ማለት “ብዓል ሓምሳ” ድሕሪ ፋሲካ አይሁድ ዝብዓል እዩ እዚ ኸአ አይሁድ ኣብ ደብረ ሲና እግዚአብሔር ንሙሴ ሕጊ ዝሃቦ ዘኪሮም ዘብዕልዎ ብዓል እዩ። ኣብ ደብረ ሲና ኩሎም ዓለታት እስራኤል ምስ አምላኽን ኣብ ነድሕዶምን ህዝቢ አምላኽ ኮይኖም ክነብሩ ኪዳን አትዮም። አምላኽ ዓሰርተ ትእዛዛት ሂብዎም ከመይ ኢሎም ህዝቢ አምላኽ ከምዝኾኑ መታን ክሕግዞም ምኽንያቱ ህዝቢ አምላኽ ምዃን ማለት ምስ አምላኽን ኣብ ነድሕድካን ርክብ ገርካ ከምቲ አምላኽ ዝደልዮ ምኻድ ማለት እዩ።

ደቂ ሰብ ነቲ አምላኽ ዝብለና ሓዲግና ብናትና ድለትን ተበግሶን ጥራሕ ክንመርሕ እንተ ጀመርና ኣብ ጸገም ኢና እንኣቱ፥ ናይ እዚ ኣብነት ዝኾነና ህንጻ ግንቢ ባቢሎን ኣብ ዝፍጥረት 11 እነንብቦ ደቂ ሰብ ሰማይ ጠቀስ ክሃንጹ ዝወሰኑሉ በዚ ኣቢሎም ከአ ምስ አምላኽ ከምድላዮም

ክራኸቡ፡፡ ንአምላኽ ከአ ከምድላዮም አብቲ ዝደልይዎ ክሰምር ዝሓሰቡሉ እዩ። እንተ ኹነ ኣብ መንጎ ኣምላኽ ኣብ ነፍሕዶም ከምዘይረዳድኡ ገርዎም ሽዑ መደባቶም ክገብሩ ኣይ ከአሉን። ዝተፈላለዩ ቋንቋታት ክዛረቡ ጀሚሮም ስለዚ ምርድዳእ ጎዲልዎም በዚ ኸአ ብሓባር ክሰርሑ ኣይተኻእለን።

እዚ ናይ ባቢሎን ታሪኽ ምስቲ ኣብ ብዓል ጳራቅሊጦስ ዝኾነ ዝመሳሰል ኣለዎ እንተኹነ ብአንጻሩ እዩ። ኣብ ጳራቅሊጦስ ሰባት ተረዳዲኦም ኣብ መንግሥም ሓደ ርድኢት ተፈጠሩ፡፡ ኣምላኽ ባዕሉ ነቲ ሓድነት ፈጠርዎ ኣብ ባቢሎን ግን ፈላልይዎም። ባቢሎን ሰባት እዮም ጀመርቱ ጳራቅሊጦስ ግን ኣምላኽ ባዕሉ እዩ ጀማሪኡ።

ነዚ መሰረት ገርና ኢና ሰንበት ጳራቅሊጦስ ዘኪርና ነብዕል ዘሎና። ሎሚ ሳልሳይ ኣካል ቅድስት ስላሴ ኣብ መንጎና ኃዲሩ ንኣና ንደቂ ሰብ ክመርሕን ክሕግዝን ብዕሊ ዝተራእየላ ፍልይቲ ዕለት ልደትና እያ። ከም ማሕበር ክርስቶስ በዛ ቅድስት ዕለት ኢና ጀሚርና ስለዚ ሎሚ በዓልና እውን እዩ። ደቂ ሰብ ሓደ ኣብ ሕይወትና ብዝልዓለ እንዝክሮ ዕለተ ልደትና እዩ እዚ ኸአ ናይ ሓጎስ ብዓል ገርና ስለ እንዝክሮ እዩ። ብዓልና ብፍሉይ ሓጎስ ክነብዕሎ ከሎና ክልተ ምኽንያት ኣሎና፡፡ 1. ጳራቅሊጦስ እቲ መጻናግዒ ኣብ ልዕሊ ሓዋርያት ዝወረደሉ እናዘከርና ናባና እውን ከም ዝወርድ ንዝክር። 2. ልደት ኣደና ዝኾነት ቅድስት ቤተክርስቲያን እዩ። መዓልቲ ጳራቅሊጦስ ብዕሊ ቤተ ክርስቲያን ብመንፈስ ቅዱስ ተወሊዳ ነቲ መምህራ ዝኾነ ክርስቶስ ብዕሊ ክትሰብኮን ክትምስክሮን ዝጀመረትሉ ፍሉይ ዕለት እዩ። ስለዚ ብሩኽ ልደት እንተ ተበሃልና ግቡእ እዩ። ብዓል ዘብዕል ትርጉምን ዕሞቕን ዘብዕሎ ዘሎ ምስተረድኦ ፍሉይ ትርጉም ኣብ ሕይወቱ የርኢ ሎሚ ብዓልና ናይ ብሓቂ ብዓል ክኾነልና ኣብ ልብና መን ኃዲሩ ይመርሓና ኣሎ ሕይወትና ንመን ይምስክር ርክባትና ብኸመይ ይርኣዩ ሰባት ኣባና ፍቕሪ ምሕረትን ሰላምን ይርእዩ እናበልና ንርእስና እንተ ሓተትና ብዓልና ነብዕሎ ኣሎና ክንብል ንኻእል።

ኣብ መዝግብ ሃይማኖት ካቶሊካዊት ቤተ ክርስቲያን ቍ 689 ከም ዝገልጸ “እቲ ኣቦ ኣብ ልባትና ዘፍሰሶ መንፈስ ወዱ ንሱ ብሓቂ ኣምላኽ እዩ (ገላ 4:6)። ምስ ኣቦን ምስ ወልድን ሓደ ህላዌ ዝኾነ መንፈስ ቅዱስ ኣብ ናይ ሥላሴ ውሳጤ ሕይወት ኮነ። ኣብቲ ንዓለም ዝጽግዎ ህያብ ፍቕሪ ካብኣም (ካብ ኣብን ወልድን) ፈጸሙ ዘይንጸል እዩ። ነቲ ውሃብ ሕይወት ሓደ ህላዌን ዘይከፋፈልን ሥላሴ ኣብ እትምልኹሉ ቤተ ክርስቲያን ኣብ ናይ ኣካላት ፍልየት ዘለዋ እምነት ትገልጽ። ኣቦ ንወልድ ክልእኽ ከሎ ከአ ወትሩ ነቲ ትንፋሱ ይልእኽ እዩ። ኣብዚ ድምር ወይ ስምር ኪብሃል ዚከአል ተልእኮኦም ወልድን መንፈስ ቅዱስን ፍሉይት ከንሶም ዘይነጻጸሉ እዮም። ርግጽ ንምዃን ናይ እቲ ዘይርኦ ኣምላኽ ርኡይ ምስሉ ዝኾነ እቲ ዚረኦ ክርስቶስ እዩ። እቲ ነኡኡ ዚገልጸ ግን መንፈስ ቅዱስ እዩ”።

መንፈስ ቅዱስ ናይ ኩሉ እምነትና መሰረት ስለ ዝኾነ ንኣኡ እንተ ዘይኮይኑ ነቲ ኣብ ኣምላኽ ዘሎ ሓደኳ ዚፈልጦ የልቦን (1ቆሮ 2:11)። እዚ ንእግዚአብሔር ዚገልጸ መንፈስ ኣምላኽ እምበኣር ንክርስቶስ ነቲ ቃሉ ነቲ ሕያው ንባቡ የፍልጠና። እቲ ብነብያት ገሩ ዝተዛረበ መንፈስ ንቃል እግዚአብሔር ኣቦ ከም ንሰምዕ ይገብረና ነቲ መንፈስ ብቐንዱ ግን ኣይንሰምዖን ኢና። ቦቲ ንቃል ኣምላኽ ዚገልጸልና ንኣና እውን ብእምነት ንምቕባሉ ዜኸእለና ምንቅስቐሱ ኢና ክንፈልጦ እንኻእል። እዚ እዩ መሰረታዊ እምነትና ንመንፈስ ቅዱስ ብዝርኢ። ኣብዚ መሰረት ገርና ኢና ብዓልና ክንርድኦ ዘሎና።

ትንሣኤ ብዓል ብርሃን ንብሎ ምኽንያቱ ሓዲስ ሕይወትን ርክብን ምስ ኣምላኽ ብትንሣኤ ክርስቶስ ስለ ዝጀመረ፡፡ ትንሣኤ ክርስቶስ ንምት ስዒሩ ንጸልማት ቐንጢጡ ደቂ ብርሃን ዝገበረና

ፍሉይ ምስጢርን ክብርን ዘልኦ እዩ። ብዓለ ጳራቅሊጦስ ክነብዕል ከሎና ዘዘኻክረና መንፈስ ቅዱስ ፍሉይ ህያብ ነቲ ክርስቶስ ዝገበረልና ዘስተምሃረናን ኣብ ጉዕዞ ሕይወትና ክንስዕቦን ክንሰብኮን ክሕግዘና ብፍሉይ ዝተዋህበና እዩ። በዚ ሓዲስ ኪዳን ምስ ኣምላኽ ጀሚርና ቤተ ክርስትያን ከኣ ብዕሊ ኣብ ዓለም ተወሊዳ ተልእኮኦ ዝጀመረትሉ እዩ።

ግ.ሓ. ምውራድ መንፈስ ቅዱስ ኣብ ልዕሊ ሓዋርያት ከም ዝወረደ እና ገለጸ ኃይሊ ኣምላኽ ምስኡ ከም ዝወረደ ኣተሓሒዞ ይነግረና። ብዝተፈላለዩ ቋንቋታት ዝዛረቡ ዝነበሩ ኣብ መዓልቲ ጳራቅሊጦስ መጺኦም ዝነበሩ ነጋድያን ነቲ ሓዋርያ ጴጥሮስ ዝሰብኮ ዝነበረ ኩሎም ብሓደ ብምርድኦም ሓደ ካብቲ መግለጺ መንፈስ ቅዱስ ኣብ ቤተ ክርስትያን ከም ዝዓዩ ዘሎ ዝገልጽ ተአምራት እዩ። ኣብ ባቢሎን ዝተፈላለዩ ቋንቋ ስለ ዝተዛረቡ ክረዳድኡ ኣይ ተኻእለን በዚ ኸኣ ሓድነት ተሳኢኑ፡፡ ኣብ መዓልቲ ጳራቅሊጦስ ግን ኩሎም በብቋንቋኦም ክሰምዕዎም ስለ ዝኸአሉ ኣብ ሓደ ርድኢት በጺሖም፣ እዚ ንጹር መግለጺ ተልእኮ ናይ እታ ኩላዊት ቤተ ክርስትያን ዝነግር እዩ። ቤተ ክርስትያን ናይ ኩሎም ደቂ ሰብ መንፈሳዊ ሓድነት ኮይና ነቲ ክርስቶስ ዝገባ ተልእኮ ኣብ ሕብረተ ሰብ ዓለም ክትነግሮን ክትሰብኮን ከም ዘልኦ ዝሕብር እዩ።

ቅዱስ ጳውሎስ ዘዘኻክረና ኣብ ናይ ሎሚ መልእኽቱ በቲ ዘሎና ተመክሮ ዘይድምስስ ምልክት ጳራቅሊጦስ ኣብ ግንባርና ከምዘሎና ዘኪርና ብቅድስና ሕይወትና ክንመርሕ ይነግረና። ንመልእኽቲ ኣምላኽ ኣብ ኩሉ ክነብጽሕ ዝተሓረና ኢና። ንተልእኮና ሕይወት ዝህቦን ዝመርሖን ባዕሉ መንፈስ ቅዱስ እዩ። ስለዚ በዚ ሎሚ ኣብ ልዕሊና ዝፈሰስ ዘሎ ናይ መንፈስ ቅዱስ ጸጋ ብሓቅን ብምልኡን ደቂ ኣምላኽ ምዃና ዘይሃስስ ምልክት ተዋሂቡና ኣሎ። ወላእኳ ምውላድና ብጸጋ ደቂ ኣምላኽ እንተ ኾና ወርስቲ መንግስቲ ኣምላኽ ኢና። ኣምላኽ ብገዛእ ፍቓዱ ወረስቲ መንግስተ ሰማይ ናይ ምዃን መሰል ሂቡና እዚ ኸኣ ነቲ ሓደ ወዱ ከማና ገሩ ምእንታና ኣብ ዕጾ መስቀል ምስ ሞተ ዕርቡን ድሕነት ከፊሉ ናቱ ገሩና።

ናይ ሎሚ ወንጌል ቀንዲ ተራ መንፈስ ቅዱስ ኣብ ሕይወትና የዘኻክረና። እዚ ከኣ ነዚ ዝስዕብ የጠቓልል፡ ጠበቓ ምዃን፣ ምምሃር፣ ክንፈልጦ ንዘሎና ነገራት ምዝኽኻር። እዚ ኣብ ተግባር ክውዕል ምስኡ ክንተሓባበር ስንድዎት ከም ዝኾና ገሊጽና ክንክእል ኣሎና። ጠበቓና ዝኸውን እንተ ኣመናዮን ናይ ኩሉ ነገራትና ሓላፍነት እንተ ሃብናዮን ጥራሕ እዩ። ዝምህረና ንምኽሩ ክንሰምዕ ፍቓደኛታት እንተ ኾና እዩ። ዘዘኻክረን ነቲ ክንፈልጦ ዝግብኣና ክንፈልጥ ብትሕትናን ብምሉእ ድለትን ኩሉ ጊዜ እንተ ቐረብናዮ ጥራሕ እዩ። “ኦ መንፈስ ቅዱስ ኣምላኽይ ሓግዘኒ ምኽንያቱ ብዙኅ ነገራት ክፈልጦን ክርድኦን ይጽግመኒ ኣሎ። ንሓቅን ጽድቅን ክርዳእን ኣብ ግብሪ ከውዕልን ንዓይኒ ሕልናይ ኣብርሃለይ” ንበሎ።

መንፈስ ቅዱስ ክንቅበል እንከሎና ኣብ ግብሪ ክነውዕሎ ዝግብኣና ነገራት ኣሎ። ፩ያ እቲ እንቐበሎ መንፈስ ቅዱስ ናይ ፍርሃን ስንባደን መንፈስ ኣይ ኮነን እንታይድኦ ዘበራትዕን ውሉድ ኣምላኽ ዝገብረናን እዩ። በዚ ምኽንያት ከኣ እቲ ኣቦ ኢልና እንጽውዓሉ መንፈስ ውሉድነት ተቐቢልና።

መንፈስ ቅዱስ ዝተቐበልናዮ ጽቡቕን ነባርን ፍረ መታን ክንፈሪ እዩ (ገላ 5:22) እዚ ኸኣ ፍቕሪ፣ ሓጎስ፣ ሰላም፣ ትዕግስቲ፣ ልግሲ፣ ሕያውነት፣ እሙን ምዃን፣ ለውሃት ርእሰኻ ምግታእ እዩ። ውህበት መንፈስ ቅዱስ ዝውሃበና ንኻልኣት ክንሕግዝን ምእንቲ ከነበራትዕን እዩ። ከምኡ ኣብ መንግስቲ ሓቂን ሰላምን መታን ክመርሓናን ኣብ ምልኣት ሕይወት ክንበጽሕ ምእንቲ እዩ። ሎሚ እምብኣር በዚ ኣምላኽ ዝገልጸልና ዘሎ ኣገራሚ ነገራት እና ኣመስገና ኣብቲ ዘይሃስስ ፍቕሪ ኣምላኽ ጸኒዕና ምእንቲ ክነብር ንለምና።

አብ መውደእታ ርሑስ ብዓል ለደት ናይ እታ ሓንትን ቅድስትን ካቶሊካዊት ሓዋርያዊት ቤተ ክርስትያን። አብ ኩሉ ዓለም እንርከብ ምእመናን ርሑስ ልደት። መንፈስ ቅዱስ ከኣ ኩሉ ጊዜ መራሒና ሽይኑ ዝነበር ይግበረና። ንቅድስቲ ቤተ ክርስትያን አደና ንዘለዓለም ብሰላም የንብረልና።

አባ ንጉሠ ፍሥሐ